

МИНИСТЕРСТВО ЗА ТРАНСПОРТ И ВРСКИ

Врз основа на член 115 став 2 од Законот за градење ("Службен весник на РМ" бр. 51/05), министерот за транспорт и врски донесува

ПРАВИЛНИК ЗА ФОРМАТА И СОДРЖИНАТА НА ОБРАЗЕЦОТ НА ЛЕГИТИМАЦИЈАТА И АМБЛЕМОТ НА ГРАДЕЖЕН ИНСПЕКТОР, ОДНОСНО ОВЛАСТЕН ГРАДЕЖЕН ИНСПЕКТОР И НАЧИНОТ НА ИЗДАВАЊЕ И ОДЗЕМАЊЕ НА ЛЕГИТИМАЦИЈАТА

Член 1

Со овој правилник се пропишува формата и содржината на образецот на легитимацијата и амблемот на градежен инспектор, на овластен градежен инспектор и начинот на нејзиното издавање и одземање.

Член 2

Легитимацијата на градежен инспектор се издава според Образец број 1 кој е составен дел на овој правилник.

Легитимацијата на овластен градежен инспектор се издава според Образец број 2 кој е составен дел на овој правилник.

Член 3

Образецот број 1 на легитимацијата на градежен инспектор е во правоаголна форма изработен на хамер хартија, во бела боја, со димензии 15 см x 11 см, а кога ќе се превитка е со димензии 7,5 см x 11см, обвиткан со дводелна обвивка изработена од кожа, во црвена боја (корица на легитимацијата).

На предната страна од дводелна обвивка на легитимацијата во горниот дел со златно жолта боја е втиснат грбот на Република Македонија, со големина 1см x 1см и под него е отпечатен текст во златно жолта боја: "РЕПУБЛИКА МАКЕДОНИЈА, МИНИСТЕРСТВО ЗА ТРАНСПОРТ И ВРСКИ, ДРЖАВЕН ИНСПЕКТОРАТ ЗА ГРАДЕЖНИШТВО И УРБАНИЗАМ", а во средината е отпечатен текст во златно жолта боја "ЛЕГИТИМАЦИЈА НА ГРАДЕЖЕН ИНСПЕКТОР".

Под овој текст е амблемот на градежниот инспектор. Амблемот е во златно жолта боја, во вид на триаголник со димензии 4,5 см x 4,5 см x 4,5 см, обрабен со раб од црна боја од 2 мм.

На внатрешната лева страна од образецот број 1 е отпечатен текстот: "РЕПУБЛИКА МАКЕДОНИЈА, МИНИСТЕРСТВО ЗА ТРАНСПОРТ И ВРСКИ, ДРЖАВЕН ИНСПЕКТОРАТ ЗА ГРАДЕЖНИШТВО И УРБАНИЗАМ". Под овој текст, на левата страна се наоѓа место за фотографија, со големина 2,5 см x 3,5 см. Во долниот дел има простор каде што се впишуваат следните податоци: име и презиме на градежниот инспектор, негов потпис, регистарски број на легитимацијата, датум на издавање, потпис на министерот за транспорт и врски и место за печат (М. П.).

Од внатрешната десна страна од образецот број 1 отпечатен е текст: "Градежниот инспектор врши инспекциски надзор над примената на Законот за градење за градби од прва и втора категорија, а според утврдените надлежности со Законот за градење ("Службен весник на РМ" бр. 51/2005).

Учесниците во изградбата, се должни на градежниот инспектор да му овозможат непречено спроведување на инспекциски надзор и да му ја дадат на увид документацијата, што се однесува на градбата што е предмет на надзор."

Член 4

Легитимацијата на градежен инспектор ја издава министерот за транспорт и врски.

За издадени и одземени легитимации на градежен инспектор се води евиденција во Министерството за транспорт и врски.

Редниот број на евиденцијата под кој е извршен упис на податоците се впишува како регистарски број во легитимацијата на градежниот инспектор.

Член 5

Легитимацијата има важност се додека градежниот инспектор на кого му е издадена има својство на службено лице.

Ако на градежниот инспектор му престане работниот однос во Министерството за транспорт и врски или ако биде распореден на друго работно место, ја враќа легитимацијата на Министерството.

Во случај на губење на легитимацијата, градежниот инспектор веднаш, а најдоцна во рок од 3 (три) дена треба да го извести Министерството за транспорт и врски, кое по огласување за неважечка на градежниот инспектор да му издава нова легитимација.

Легитимацијата се заменува со нова кога поради оштетување или дотраеност ќе стане неупотреблива, како и кога има промена на личните податоци на градежниот инспектор.

Легитимацијата што се враќа или заменува се поништува.

Член 6

Образецот број 2 на легитимацијата на овластен градежен инспектор е во правоаголна форма изработен на хамер хартија, во бела боја, со димензии 15 см x 11 см, а кога ќе се превитка е со димензии 7,5 см x 11см, обвиткан со дводелна обвивка изработена од кожа, во жолта боја (корица на легитимацијата).

На предната страна од корицата на легитимацијата во горниот дел со црвена боја е втиснат грбот на Република Македонија, со големина 1см x 1см и под него е отпечатен текст во црвена боја: "РЕПУБЛИКА МАКЕДОНИЈА, ОПШТИНА _____", а во средината е отпечатен текст во црвена боја "ЛЕГИТИМАЦИЈА НА ОВЛАСТЕН ГРАДЕЖЕН ИНСПЕКТОР".

Под овој текст е амблемот на овластениот градежен инспектор. Амблемот е во црвена боја, во вид на триаголник со димензии 4,5 см x 4,5 см x 4,5 см, обрабен со раб од црна боја од 2 мм.

На внатрешната лева страна од образецот број 2 е отпечатен грбот на општината, а под него текстот: "ОПШТИНА _____". Под овој текст, на левата страна се наоѓа место за фотографија, со големина 2,5 см x 3,5 см. Во долниот дел има простор каде што се впишуваат следните податоци: име и презиме на овластениот градежен инспектор, негов потпис, регистарски број на легитимацијата, датум на издавање, потпис на градоначалникот и место за печат (М. П.).

Од внатрешната десна страна од образецот број 2 е отпечатен текст: "Градежниот инспектор врши инспекциски надзор над примената на Законот за градење за градби од трета, четврта и петта категорија, а според утврдените надлежности со Законот за градење ("Службен весник на РМ" бр. 51/2005).

Учесниците во изградбата, се должни на овластениот градежен инспектор да му овозможат непречено спроведување на инспекциски надзор и да му ја дадат на увид документацијата, што се однесува на градбата што е предмет на надзор."

Член 7

Легитимацијата на овластен градежен инспектор ја издава градоначалникот на општината, односно градоначалниците на општините на Град Скопје.

За издадените и одземените легитимации на овластен градежен инспектор се води евиденција во соодветните општини.

Редниот број на евиденцијата под кој е извршен упис на податоците се впишува како регистарски број во легитимацијата на овластениот градежен инспектор.

Член 8

Легитимацијата има важност се додека овластениот градежен инспектор на кого му е издадена има својство на службено лице.

Ако на овластениот градежен инспектор му престане работниот однос во општината или ако биде распореден на друго работно место ја враќа легитимацијата на градоначалникот на општината, односно на градоначалниците на општините на Град Скопје.

Во случај на губење на легитимацијата, овластениот градежен инспектор веднаш, а најдоцна во рок од 3 (три) дена треба да го извести градоначалникот на општината односно градоначалниците на општините на Град Скопје, кој по огласување за неважечка на овластениот градежен инспектор му издава нова легитимација.

Легитимацијата се заменува со нова кога поради оштетување или дотраеност ќе стане неупотреблива, како и кога има промена на личните податоци на овластениот градежен инспектор.

Легитимацијата што се враќа или заменува се поништува.

Член 9

Овој правилник влегува во сила следниот ден од денот на објавувањето во "Службен весник на Република Македонија".

Бр. 02-3520
27 март 2007 година
Скопје

Министер,
Миле Јанакиески, с.р.